



ERITREAN REVOLUTIONARY DEMOCRATIC FRONT

ብምክንያት ባሕቲ መስከረም፡ ምጅማር ብረታዊ ተጋድሎና፡
ብሰው-ራዊ ዲሞክራሲያዊ ግንባር ኤርትራ(ሰደግኤ)፡ ዝተዳለወ ውድባዊ መግለጺ፡

እነሆ ምእንቲ ሃገራዊ ናጽነትና፡ ውሑዳት ሓርበኛታት ተጋደልቲ፡ ኣብ ጎብ ኣዳል ደይበም ርቕታት ሓርነት ዝተኮሱላ ዕለት፡ ንመበል 58 ዓመት ኣብ ምዝካር ንርከብ። እቲ ዝነውሐ፡ ብዙሕ ዓቕብ ቁልቁልን መሪር መስዋእትን ዝጠልብ ዕጥቃዊ ተጋድሎ፡ ጸምእ፡ ጥሜት፡ ድኻም፡ ሕማምን ጥራሕ ዘይኮነስ ክብርቲ ሂወቶም ከይበቐቑ፡ በጃ ህዝቦም ክሓፉ ቆሪጾም ናብ ጸምጸም በረኻ ወፊሮም፡ ዕጥቃዊ ተጋድሎ ዝጀመሩላ ታሪኻትዊ ዕለት እያ ባሕቲ መስከረም። ካብ ኩለን ወርሓትን ዕለታትን፡ ነዚ ታሪኽዚ ዝተሓርየት፡ ኣብ ልቢ ህዝብታት ኤርትራ ወትሩ እናተዘከረት እትነብር ወርቃዊት ዕለት'ያ። ንእተፍቅሮ ህዝብኻን ሃገርካን፡ ልዕሊ ሂወትካ እትኸፍሎ ነገር ስለዘየለ፡ ጀጋኑ ሓርበኛታትና፡ ብዉሑዶም፡ ግን ድማ ዘይተርፍ ሰፊሕ ደገፍ ህዝቦም ተአማሚኖም፡ ሽግ ሓርነት ወሊዖም፡ ነቲ ነዊሕን መሪርን ብረታዊ ገድሊ 'ሀ' ኢሎም ዝጀመሩ ብምዃናም፡ ወትሩ ክብርን ምስጋናን ይግበኡም።

ሎሚ ባሕቲ መስከረም ምጅማር ብረታዊ ተጋድሎና ክነኸብር እንከሎና፡ ኣብ ኣዝዩ ፍሉይ ኩነታት ኮይና ኢና። ኣብ'ዛ ክብርቲ ዕለተ-ዝኸሪ፡ ብዙሓት ዝተሓዋወሱ ስምዒታት ኣብ ኣእምሮና ቅጅል ከምዝብሉና ዝሰሓት ኣይኮነን። ንምንታይሲ፡ ዕላማታት ባሕቲ መስከረም ብሓደ ሸነኽ፡ ህሉው ኩነታት ሃገርናን ህዝብታትናን ድማ፡ በቲ ካልእ ሸነኽ ምስ እነነጻጽር፡ ሓርበኛታትና ተሓንጊጦምም ዝወፈሩ ዕላማታትን፡ ሎሚ ኣብ ባይታ ኤርትራ ዝፍጸሙ ዘለዉ ተግባራትን፡ ናይ ምድርን ሰማይን ፍልልይ ስለ ዘለዎም እዩ።

ህዝብታት ኤርትራ ካብ ኣርባዓታት ክሳብ መወዳእታ ሓምሳታት ምእንቲ ሃገራዊ ናጽነቶም ሰብኣዊ ክብረቶምን ሙዑት ተጋድሎ ኣካይደም እዮም። ይኹንምበር ቃልሶም ብሰላማዊ ኣገባብ ብምንባሩ፡ ጭቡጥ ፍረ ኣይረኸቡሉን፤ ስለዝኾነ ድማ፡ ናብ'ቲ 30 ዓመታት ዝወሰደ ነዊሕን መሪርን ብረታዊ ተጋድሎ ክሰጋገሩ ግድን ኮኖም። ይኹንምበር፡ መራሕቲ ሰውራ ሓሊሞም ዝተበገሱን፡ ህዝብታት ኤርትራ ብሓፈሻ፡ ጀጋኑ ተጋደልቲ ደቆም ድማ ብፍላይ፡ ዝተጸበዩዎን ክብር ዋጋ ዝኸፈሉሉ ዕላማን፡ ዘይሳነ ምዃኑ እናተራእየ ዝመጸ፡ ሎሚ ዘይኮነስ፡ ገና ካብ እዋን ናጽነታዊ ተጋድሎና ጀሚሩ እዩ።

ኣብ ስሳታት ዝተራእየ ምጉጅጃልን ምቕንጻልን ተበለጽቲ መራሕቲ ሓይልታት ሰውራን፡ ካብ ምጅማር ሰብዓታት ክሳብ መጀመርያ ሰማንያታት ዝተኸየደ ኣስካሕካሒ ኩናት ሕድሕድን፡ ካብ ትጽቢታት ህዝብታትናን ጀጋኑ ተጋደልትና ወጻኢ ምንባሩ፡ ክቢድ ዋጋ ከምዘዕደየናን፡ ካብ ሕልና ፈታዊ ሃገሩ ዝኾነ ኤርትራዊ ዝተኸወለ ኣይኮነን። ኣብ'ዚ መስርሕዚ ልዕልነቱ ኣረጋጊጹ ዝወጸ፡ ብጅግነታውን ዘይሕለልን ቃልሲ ህዝብታትናን መስዋእትን መቐሰልትን ሓርበኛታትና፡ ናብ ቤተ መንግስቲ ኣስመራ ዝበቐዎ ብውልቀ መላኺ ኢሳያስ ዝተመርሐ ጉጅለ፡ ንኤርትራን ህዝብታትን ካብ'ዚ ሎሚ ዝርከቡዎ ኣዝዩ ዘሕዝን ኩነታት ወጻኢ፡ ጽቡቕ ክፈድዩዎም እዮም ኢልካ ትጽቢት ዝግበረሎም ኣይነበረን። "ዘይተጽግበካ ቅጫስ፡ ኣብ ሞቕሎኣ እንከላ ትፍለጥ" ስለዝኾነ።

ብርግጽ ብክቱር ጸምእ ሃገራዊ ነጻነት ዝተጎበለሉ ህዝብታትና ብሓፈሻ፡ ሓርበኛታትን ዲሞክራሲያውያን ተጋደልቲ ናጽነታዊ ቃልሲና ድማ ብፍላይ፡ ጸረ ዲሞክራሲያዊ ባህርያትን ኣሰራርሓታትን መራሕቶም ተጸሚሞም፡ ንኹሉ ተጸዊሮም፡ ናብ ምውጋድ ባዕዳዊ መግዛእቲ ክቕንዑ ዝመረጹ፡ ካብ ባዕዳዊ ኣገዛዝኣ ዝኸፍእ የልቦን፤ ኣብ ናጻ ኤርትራ ዝሓሸ ዕድል ክህልወና እዩ፡ ካብ ዝብል ሰናይ ትምኒት እዩ ነይሩ። እንተኾነ ግን ናይ ህዝብታትና ብሓፈሻ፡ ናይ ኩሎምቶም ኣብ ቅድመ ግንባር ተሰለፎም ዝተኸሸሉ ሓርበኛታት ድማ ብፍላይ፡ ትጽቢትን ተሰፋን ብሓደ ሸነኽ፡ ኣብ ትሕቲ ፋሽስታዊ ስርዓተ ምሕደራ ኢሳያስን ጉጅልኡን ዘሕልፉዎ ዘለዉ ክውንነትን ድማ፡ በቲ ካልእ ሸነኽ፡ ፈጹም ዘይራኸብ ኮይኑ ኣሎ።

እቲ ሓቂ ከምዘለዎ ንምቕማጥ፡ ኣብ ናጻ ኤርትራ፡ ኣብ ፖሎቲካዊ ስልጣን ተኾዲጬ ዘሎ ጉጅለ፡ ካብ'ቶም ንሃገርናን ህዝብታትናን ዝገዝኡ ዝነበሩ ባዕዳውያን መንግስታት ዝኸፍኡ፡ ኤርትራዊ ስጋን ደምን ዝለበሰ፡ ብሰይጣናዊ ተግባራቱ ዝልል ጨካን መንግስቲ እዩ። ስለዝኾነውን ኣብ ትሕቲ ኣገዛዝኣዚ ፋሽስታዊ ጉጅለ'ዚ፡ ህዝብታት ኤርትራ ናብ ዝበኣሰ ብርሰትን ምብትታንን ይቃልዑ ኣሎዉ፤ ሕሉፍ ሓሊፉ፡ ርእሰ ፋሽስት ኢሳያስ፡ ብብደዐን ንዕቅትን ልቡ ሓቢጡ፡ ንልዑላውነትን ናጽነትን ሃገርና፡ ብዋጋ ጸቢብ ናይ ስልጣን ሸውሃቱ፡ ብቕሉዕ ኣብ ዋጋ ዕዳጋ ከእትዋ ዝደናደነሉ እዋን በጺሕና ንርከብ። ሃገርና ድማ፡ ነበረት ከይትኸውን ኣብ ዘሰግእ ኩነታት ትርከብ።

ባሕር መስከረም መበል 58 ዓመት ምጅማር ዕጥቃዊ ተጋድሎና ኣብ ነኹብረሉ ዘሎና እዋን፡ ነዛ ሓሊፍናዎ ዘሎና ዓመት ንድሕሪት ምልስ ኢልና ብምርኣይ፡ መጻኢ ተስፋታት ዲሞክራሲያዊ ቃልስና ብሓዲ ሸነኽ፡ ኣብ ልዕሌና ኣንጻላልዮም ዘሎው ሓዲጋታትን ከበድቲ ብደሆታትን ድማ ቦቲ ካልእ ሸነኽ፡ ምድህሳስ ኣገዳሲ እዩ።

ዓሚ ከምዚ ሎሚ፡ ንታሪኻዊት በዓልና ባሕር መስከረም 2018፡ ብሓዲ ወገን ተስፋታት እናቋመትና ቦቲ ካልእ ወገን ድማ ብስጋታት ተኸቢብና ኢና ኣኸበርናዎ። እቲ ብምኽንያት ዶብ ዝተወልዐ ኣዕናዊ ኩናት ኤርትራን ኢትዮጵያን፡ ድሕሪ ናይ ክልተ ዓመት ደማዊ ጎንጸ፡ ብኣጠቓላሊ ስምምዕ ኣልጀርሰ ደውኳ እንተበለ፡ ንልዕሊ 16 ዓመታት ኣይ-ሰላም ኣይ-ኩናት፡ ህዝብታትና ንክቢድ ፖሎቲካዊ ዓፈና፡ ዓሚቕ ድኽነትን ክቱር ግህሰት ሰብኣዊ መሰላትን ተቓሊዖምዮም፤ ድሕሪ ናይ ልዕሊ 20 ዓመታት ኩሉ መዳያዊ ሕሰም፡ ኣብ ወርሒ ሰነ 2018 ብዝተቐልሐ ናይ መንግስቲ ኢህወደግ ኣዋጅ፡ ክልቲኦም መራሕቲ ኤርትራን ኢትዮጵያን ናይ ሰላም ስምምዕ ከምዝተፈራረሙ እንዝኸር እዩ። ቦቲ ዝተበጽሐ ስምምዕ መሰረት፡ ምጅማር ናይ ነፋሪት መጓዳዝያ፡ ናይ ስልኪ ርክብን ናይ ላዕለዎት ሓለፍቲ ካብን ናብን ኤርትራ ኢትዮጵያን ዝተገበሩ ብጽሓታት፡ ንባሕር መስከረም ዘማዕረጉ ኣወንታዊ ተስፋታት ምንባርም ንዝኸር እዩ። ብኣንጻር፡ ርእሰ ፋሽስት ኢሳያስ፡ ብ20 ሰነ 2018 ኣብ ዘሰመዖ መደረ፡ ብሓዲ ወገን ነቲ ጸውዒት ሰላም ከምዝተቐበሎ ከረጋግጽ እንከሎ፡ ቦቲ ካልእ ወገን ድማ፡ "ወያኔ ጌም ኣብር" ብምባል ዘመሓለፎ መልእኽቲ፡ ኣብ ሞንጎ ውድባትን መራሕትን ኢህወደግ ፍልልያት ብምዕሚቕ፡ ብኸፋፊልካ ናይ ምህራም ስልቲ ውሽጣዊ ቅልውላው ኢትዮጵያ ንምምዝማዝ ተዓጢቑ ምህላወ ዘረጋገጸ ነበረ። ገባቲ ኢሳያስ፡ ውሳኔ ኮምሽን ዶብ ንልዕሊ 16 ዓመታት ተንጠልጢሉ ክጸንሕ ዝገበር፡ ውሳኔ ኮምሽን ዶብ ብዘይ ቅድመ-ኩነት ኣብ ባይታ ክምልከት ኣሎዎ ብዝብል ምስምዕኳ እንተነበረ፡ ካብ ጽባሕ ስምምዕ ሰላም ጀሚሩ ዝተኸተሎ ኣንፈት ግን፡ ነዚ ተባራሪ ናይ ዶብ ሕቶ ንጎድኒ ጎስዩ፡ ናብ ካልእ ጉዳይት ክድህብ ምጅማሩ እዩ። ብመሰረት ስምምዕ ሰላም ብሰማይ ናይ ነፋሪት መጓዳዝያ ክጅመር ምቕባሉ ከም ኣወንታ ዝረከብኳ እንተነበረ፡ ነቲ ብእግሪ፡ ብኣድገ በቕልን ብመኪናን ክራኸብ ዝኸእል ዝበዝሐ ህዝብታት ኤርትራን ትግራይን ዓፋርን፡ ናይ ምርኻብ ዕድል ከይተፈቐዱ ብምጽንሕ፡ ስምምዕ ሰላም ብስጋታት ተኸቢቡ ኣብ ዝነበረሉ እዋን ኢና ኣብዓልናዎ።

ሓቀኛ መንነት ኢሳያስ ዘይፈልጡ ወገናት፡ ናይ ሰላም ስምምዕ ክፈራረም ክዕዘቡዎ እንከሎ፡ መሬት ዝወግሑትልና ዝመሰሎም፡ ክዕልሉን ክዘሉን ተራእዮም እዮም። እንተኾነ ግን፡ እቶም ባህርያትዚ ርእሰ ፋሽስትዚ ዝፈልጡ፡ መንቀሊ ኣዕናዊ ኩናት ዶብ እንታይ ምንባሩ ብዕምቆት ዝርድኡ ወገናት ግን፡ ስምምዕ ሰላምን ክምስምስ ኢሳያስን ነዊሕ ርሕቀት ዘይኸይድ፡ ብሽርሕታት ዝተጠናነገ ምዃኑ ኣዕርዮም ይግንዘቡ ነይሮም እዮም። ትማሊ ቅድሚ ትማሊ፡ ብኢደወነኑ ኤርትራን ኢትዮጵያን ብኮንፊደራሽን ክተኣሳሰሩ ዝሓተተ፡ ኣብ ሞንጎ ኤርትራን ኢትዮጵያን ዘሎ ዶብ፡ ናብ ትርጉም ዘይብሉ ደረጃ ክወርድ እዩ" ብምባል ዝመደረ ኢሳያስ፡ ተገልቢጡ ብጉዳይ ዶብ ኣመሳሚሱ፡ ህዝብን ሃገርን ናብ ኣዕናዊ ኩናት ዝደቕደቐም፡ ቀንዲ መበገሲኡ ጉዳይ ዶብ ከምዘይነበረ ከም ጸሓይ ቀትሪ ብናህ እዩ ነይሩ። ስለዝኾነውን ስምምዕ ሰላም ኣብ ዝተፈራረመሉ ጽባሕ፡ ጉዳይ ምምልካት ዶብ ሰረፊዎ ምኻዱ ዘገርም ኣይነበረን።

ካብ ጽባሕ ባሕር መስከረም 2018 ክሳብ ሎሚ ዝሓለፍናዮ ኩነታት ምስ እንምልከት፡ ተገላባጥን ጠላምን ባህርያት ኢሳያስ ብሓዲ ሸነኽ፡ ኣብ ልዕሊ ህዝብታትና ዘለዎ ክቱር ንዕቀትን ዓሚቕ ጽልእን ድማ፡ ቦቲ ካልእ ሸነኽ፡ ጎሊሁ ዝተራእየሉ እዋን እዩ። ከም መቐጻልታ ዘካየዱ ኣምሰሉ ስምምዕ ሰላም፡ ኣፍ-ደገታት ዶብ ጠረብ ጠረብ እናበለ ክኸፍተን ዝረኣዩናዮኳ እንተኾና፡ ንህዝብታትና ዝኾነ ይኹን ሙብርሂ ከይሃቡ፡ ብሃንደበት ቡብተራ ረገጡዎ እዩ። ናይዚ ተግባርዚ ቀንዲ መበገሲ ምኽንያት ድማ፡ ናይ ህዝብታት ሰላምን ፍቕርን ዘቐርር፡ ዝተራእየ ናይ ዋጋ ምጉዳልን ናይ ናብራ ምምሕያሽን ዘሕምሞ፡ ውዲሎም ሓዲሮም ክላዓሉ ዝኸእሉ ናይ ዲሞክራሲ፡ ናይ ፍትሕን ማሕበራውን ቁጠባውን ወዘተ ሕቶታት፡ ኣብ ልዕሊ ፖሎቲካዊ ስልጣኑ ዝድቅኑዎ ሓዲጋ ስለዘስግኡ እዩ። ብርግጽ ድማ፡ ህዝብታትና ካብ ጽባሕ ናይ ሰላም ስምምዕ ጀሚሮም፡ ንጎረቤት ሃገር ኢትዮጵያ ብሓፈሻ፡ ኣብ ክልል ትግራይ ድማ ብፍላይ ዝተዓዘቡዎ ለውጢ፡ ኤርትራ ኣብ ትሕቲ ፋሽስታዊ ኣገዛዝ ኢሳያስ ወራዳዊ ዘሎ ዕንወት ብዕምቆት ክግንዘቡ በቑም እዮም። ብተወሳኺ እቲ ን16 ዓመታት ተንጠልጢሉ ዝጸንሐ ጉዳይ ምምልካት ዶብ፡ ኣብ ባይታ ክሕንጸጽ፡ ርእሰ ፋሽስት ኢሳያስ ቁሩብ ከምዘይኮነ ተገንዚቦም እዮም። ብዘይ ሕግን ፍትሕን ብብእዋኑ እናተወጠጡ መዋድቕኦም ዘይፍለጡ ደቆም፡ ናብ ሕጋዊ ቤት-ፍርዲ ቀሪቦም ዳንነት ክረኽቡ ከምዘይግበር በራሁሎም እዩ። ብምኽንያት ዶብ፡ ናብ ዓውደ ግንባር ከቲቶም ንስክላ ካብ ሞት ዝተረፉ መንእሰያት ደቆም፡ ናብ ትምህርቶም ወይ ድማ ናብ ሓዳርም ተመሊሶም፡ ንቡር ሂወት ዝመርሑሉ ዕድሉ ከምዘይፍቀደሎም ኣረጋገጸም እዮም። እዛ ሃገርዚኣ ኣብ ትሕቲ ኢሳያስን ጉጅልኡን፡ ብሃገራዊ ቅዋም እትግዛእ፡ ህዝቢ ንመራሕቱ ብዲሞክራሲያዊ መንገዲ መሪጹ ዝመሓዳደረሉ ዕድል፡ ፈጹሙ ዘይሕላም ምዃኑ፡ ሕርሕራይ ገይሮም ተገንዚቦም እዮም። ሕሉፍ ሓሊፉ፡ እታ ዋጋ ኣማኢት ኣሸሓት ሰማእታትን ኣካለ ስንኩላንን ደቆም ዝኾነት፡ ናጻን ልዑላዊትን ሃገሮም፡ ካብ ፍቓዶምን ውሳኔኣምን ወጻኢ፡ ብቀዳማይ ምኒስቴር ኢትዮጵያ ክትምራሕ፡ ርእሰ ፋሽስት ኢሳያስ ሓላፍነት ከምዝሃቡ፡ ኣብ እንግዶት ከተማ ሃዋሳ ኣብ መስኮት ተለብኹን ከምድር ተከታቲሎም እዮም። ከም ናይዚ እኩብ ድምር ድማ፡ እቶም ን27 ዓመታት፡ ሕሱምን ጨካንን ኣገዛዝኣ ኢሳያስ ተጻዊሮም ዝመጹ ኤርትራውያን፡ 'ከም ቆፋኡ ዝተተንከፎ ንህቢ' ኣብ ትሕቲ 'ይኣክል' ዝብል እዋናዊ ሃገራዊ ጭርሖ ዓሲሎም፡ ተቓውሞኦም ኣብ ልዕሊዚ ኢደ-ውናዊ ጉጅለ'ዚ፡ ከቃልሑ ጀሚሮም እዮም። ህዝብታት ኤርትራ፡ ካብ ዝኾነ እዋን ንልዕሊ፡ ምስ ስርዓት ኢሳያስ ዘራኽቡዎም ዝነበሩ ቀጠንቲ

መተካሰብ ገመዳት ተባብሮቸው፡ ዝተዓፈኑ ሕቶታቶም ብሓፈሻ፡ ንምውሓስ ናጽነትን ልዑላውነትን ሃገርም ድማ ብፍላይ፡ ዝተላዓሉሉ እዋን እዩ።

ርእሰ ፋሽስት ኢሳያስ ምስ ጉጅልኡ፡ ብናይ ህዝብታትና ምልዕዓልን ተቃውሞን ርዒዱ፡ ኣንፈት ቃልሲ ህዝብታትና ንምስሓት ዝተፈላለዩ ስልትታት ክኸተል ጸኒሑን ኣሎን። እዚ ስርዓትዚ፡ ናይ ህዝብታትና መሰረታዊ ሕቶታት ጎስዩ ብምሕላፍ፡ ቡቶም ረጅብዮም ዝብሎም ዲፕሎማሲያዊ ዓወታት ኣቋልጦኦም ንምጥምዛዝ ክፍትን ጸኒሑ ኣሎ፤ እንተኾነ ግን ኣይሰለጠን። ድሕሪ ናይ ሰላም ስምምዕ፡ ኤርትራ "ኣብ ከባቢኣ ዝሓሸ ተቐባልነት እናረኸበት፡ ሓቢራ ትዓብየሉን ትለምዓሉን ዕድላት ተፈጠሩ ኣሎ፤ ሕጂውን ንጸመም፤ ተወሳኺ ዓመታት ከድልየና እዩ፤ ተዓገሱና" እናበለ፡ ነቶም ዓቢይትን እዋናውያን ሕቶታት ህዝቢ ዓፊኑ፡ ዕድመ ስልጣኑ ከናውሕ፡ ሑኽ ክብል ንርእዮ ኣሎና። ጠመተ ህዝብታትና ናብ ደገ ንምቕናዕ፡ ብሓደ ወገን ምስ መንግስቲ ኢትዮጵያ ናይ ሰላም ስምምዕ ጌርና ኣሎና እናበለ፡ ቡቲ ካልእ ወገን ድማ፡ "ወያኔ መሬትና ክህበና ፍቓደኛ ስለዘይኮነ፡ ኩናት ምጅማሩ ኣይተርፍን እዩ፤ ተዳለዉ" ብምባል ጎስጓስ ከካይድ ጸኒሑ እዩ፤ ብህዝብታትና ተቐባልነት ዘይረኸበ ፍሹል ወፊራ እዩ። እንተኾነ ግን በዚ ተስፋ ኣይቆረጸን። ብሓደ ወገን ሰፊሕ ናይ መንእሰያት ግፋ ከካይድ እንከሎ፡ ቡቲ ካልእ ወገን ድማ፡ ጽዑቕ ስልጠና ናይ ሰራዊት ከካይድ ጸኒሑ ኣሎ። ብተወሳኺ እታ ኣብ መጻኢ ዕድል መንእሰያትና፡ ጸሊም ታሪኽ ብምዕራፍ ኣትፍለጥ፡ እሙናት ኣገልገልትን ጊሎትን ሰበ ስልጣናት ኢሳያስ ክኾኑን፡ ኣይ ሙህሮ ኣይ ሓዳር ምናምን ክተርፉ ዝፍረዱላ ወታደራዊ ማዕከር ሳዋ፡ መበል 25 ዓመት ንምክባር ኣብ ዝተዳለወ ጽንብል፡ ዝተራእየ ናይ ሰራዊትን ከበድቲ ኣጽዋራትን ምርኢት፡ ናይ ኢሳያስን ጉጅልኡን ወታደራዊ ሓንጎልን ኩናት ናይ ምእጃድ ወልፍን፡ መለኡ ከምዘይመኸነ ዝተጋህደሉ እዋን እዩ። ዝተፈላለዩ ሰብ ጸቢብ ረብሓ ዝኾኑ፡ መንግስታትን ፖለቲካዊ ሓይልታትን ድማ፡ ድሕሪ መጋረጃ ኮይኖም፡ ነዚ ዉሉፍ ኩናት ዝኾነ ጉጅለ፡ ኣብ ምርስሳን ደራኺ ተርኣም ይጻወቱ ምህላዎም ነስተውዕል ኣሎና።

ኣብ ዝኸሪ በዓል ባሕቲ መስከረም 2019 ኮይና እንዕዘበም መሰረታዊ ሓቕታት ኣሎዉ። ብሓደ ወገን፡ ህዝብታትና ካብ ዓሚቕ ፖለቲካዊ ተሞኩሮኦም ተማሂሮም፡ ሓቕኛ መንነት ኢሳያስን ጉጅልኡን ኣለልዮም፡ ደጊም ኣብ እንግድዕኦም ጸይሮም ክገባዙ ኣብ ዘይክእሉሉ ደረጃ ዝበጽሑሉ እዋን ምህላዎም እዩ፤ ስለዝኾነውን ዕምሪ እዚ ጨካን ጉጅለ'ዚ ንምሕጻር ብሓያል ናይ ቃልሲ መንፈስ ተላዓሊሎም ይሓክል ዝብል ሃገራዊ ጭርሖ ኣልዒሎም ይቃለሱ ኣለዉ። እዚ ዕድል'ዚ ኣብ ዝሓለፉ እዋናት ተረኺቡ ዘይፈልጥ፡ ንዲሞክራሲያዊ ቃልስን ለውጥን ዝዕድም ኣዘዩ ብሱል ወድዓዊ ኩነታት እዩ። ቡቲ ካልእ ወገን ድማ፡ ኢሳያስን ጉጅልኡን፡ ዘይተርፍ ዕለተ ዕርባቶም ኣማዕድዮም እናቋመቱ፡ ብኹሉ ሓይሎም ነዚ ናይ ህዝብታትና ናይ ውሽጥን ናይ ደገን ምንቅስቃስ ንምብርዓን፡ ምስ ናይ ግዳም ሓይልታት ተሻራኾም፡ ዝረባረቡሉ እዋን እዩ። ነዘም ብርእሰ ፋሽስት ኢሳያስን መሓዙቱን ዝእለሙልና ዘለዉ ሸርሕታትን ኣንጻላልዮና ዘሎ ሓደጋን ንምምካትን ንምስዓርን፡ ናይ ህዝብታትና ናይ ቃልስን ሕራኒን መንፈስ ጸንፊፍካ ኣብ ረብሓ ዲሞክራሲያዊ ለውጢ ንምውጻል፡ ናይ ብቑዕ መሪሕ ውድብ ሕቶ ብህጹጽ ምምላስ ኣማራጺ ኣብ ዘይብሉ እዋን ንርከብ። ነዚ ሕቶ'ዚ ብብቑዓትን ብቑልጡፍን ክሳብ ዘይመለስና፡ ህዝባዊ ዲሞክራሲያዊ ቃልስና ብሓፈሻ፡ ናይ ህዝብታትና ናይ ይሓክል ምንቅስቃስ ድማ ብፍላይ፡ ዝተፈላለዩ መልክዕ ዘለዎም ብደሆታትን ተጻብኢታትን ክገንጹዎን ዋጋ ክኸፍሱዎን ከምዝኸኸሉ ምግንዛብ የድሊ። ስለዝኾነ ድማ፡ ሎሚ ባሕቲ መስከረም ምጅማር ብረታዊ ተጋድሎና ክነኸብር እንከሎና፡ ነቶም ብርእሰ ፋሽስት ኢሳያስን ጉጅልኡን ዝበርዓኑ ዕላማታት ህዝብታትና፡ ምስ ህሉው መድረኽ ኣጠዓሊምና ንምዕዋቶም እነካይዱ ቃልሲ፡ ሓድነት ህዝብታትና ኣብ ክሊ ብዙሕነትና ብምዕቃብን ብምጥንኻርን፡ ናይ ብቑዕ መሪሕ ውድብ ሕቶና ንምምላስ፡ ዝለዓለ ቱኸረት ሂብና ክንቃለሰሉ ዝግባእ ሓባራዊ ዕምም ምጃኑ ተገንዚብና፡ ኢድ-ንኢድ ተቃሓዚዝና፡ ድግድጊት ተዓጢቕና ክንወፍር ቃል እንኣትወሉ ዕለት ክኸውን ይህልዎ። ውድብና ሰውራዊ ዲሞክራሲያዊ ግንባር ኤርትራ(ሰደግኤ) ከም ውድብ ይኹን፡ ኣብ ክሊ ኤርትራዊ ሃገራዊ ግንባር(ኤሃግ) ተጠርኒፉ፡ ነዚ ህጹጽን እዋናውን ሕቶ ንምምላስ፡ ምስ ኩሎም ደለይቲ ዲሞክራሲያዊ ለውጢ ዝኾኑ ፖለቲካዊ ሓይልታት ኤርትራ ክላዘበሉ ድሉው ምህላዉ፡ ብምክንያት ክብርቲ በዓልና ባሕቲ መስከረም የረጋግጽ። ውድብና ሰደግኤ፡ ኣብ መወዳእታ፡ ንኹሎምቶም ምእንቲ ሃገራዊ ናጽነትን ልዑላውነትን ኤርትራ ዝተቐለሱን፡ ሎሚ ይኹን ንመጻኢ፡ ኣብ ናጻን ልዑላዊትን ኤርትራ ጽኑዕ እምነት ዘለዎም ኤርትራውያን፡ እንቋዕ ናብ'ዛ ክብርቲ በዓል ምጅማር ብረታዊ ተጋድሎና ዝኾነት ባሕቲ መስከረም ኣብጻሓኩም ብምባል ሰናይ ትምኒቱ ይገልጽ። መጻኢ ቃልስና ናብ ዝበረኸ ደረጃ ንምድያብ፡ ኢድ ንኢድ ተቃሓዚዝና ክንቃለስ፡ ውድብና ሰውራዊ ዲሞክራሲያዊ ግንባር ኤርትራ(ሰደግኤ) መጻዋዕታኡ የመሓላልፍ።

ባሕቲ መስከረም ምጅማር ብረታዊ ተጋድሎና፡ ንዘልኣለም ተኸቢራ ክትነብር እያ!!
ምዩቕ ዘይንበለላ ዲሞክራሲያዊ ኤርትራ ንምህናጽ ንቃለስ!!

ዝኸርን ክብርን ንኹሎምቶም ንናጽነትን ልዑላውነትን ኤርትራ በጃ ዝኾኑ ጀጋኑ ሰማእታትና!!

ፖለቲካዊ ቤት ጽሕፈት
ሰውራዊ ዲሞክራሲያዊ ግንባር ኤርትራ(ሰደግኤ)
ባሕቲ መስከረም 2019 ዓ.ም.